



Gabra tal-ġurisprudenza

SENTENZA TAL-QORTI TAL-ĠUSTIZZJA (Id-Disa' Awla)

18 ta' Settembru 2014*

“Rinviju għal deċiżjoni preliminari — Artikolu 56 TFUE — Libertà li jiġu pprovduti servizzi — Restrizzjonijiet — Direttiva 96/71/KE — Proċeduri għall-għoti ta' kuntratti pubbliċi għal servizzi — Leġiżlazzjoni nazzjonali li timponi fuq l-offerenti u fuq is-subappaltaturi tagħhom l-obbligu li jimpenjaw ruhhom iħallu salarju minimu lill-persunal li jeżegwixxi s-servizzi li jikkostitwixxu s-suġġett tal-kuntratt pubbliku — Subappaltatur stabbilit fi Stat Membru ieħor”

Fil-Kawża C-549/13,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Vergabekammer bei der Bezirksregierung Arnsberg (il-Ġermanja), permezz ta' deċiżjoni tat-22 ta' Ottubru 2013, li waslet fil-Qorti tal-Ġustizzja fl-istess jum, fil-proċedura

Bundesdruckerei GmbH

vs

Stadt Dortmund,

IL-QORTI TAL-ĠUSTIZZJA (Id-Disa' Awla),

komposta minn M. Safjan, President tal-Awla, A. Prechal (Relatur) u K. Jürimäe, Imħallfin,

Avukat Ġenerali: P. Mengozzi,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal Bundesdruckerei GmbH, minn W. Krohn, avukat,
- għal Stadt Dortmund, minn M. Arndts, bħala aġent,
- għall-Gvern Ċek, minn M. Smolek, J. Vlácil u T. Müller, bħala aġenti,
- għall-Gvern Ungeriz, minn M. Fehér, K. Szíjjártó u M. Pálffy, bħala aġenti,
- għall-Gvern Pollakk, minn B. Majczyna, bħala aġent,
- għall-Kummissjoni Ewropea, minn S. Grünheid kif ukoll J. Enegren u A. Tokár, bħala aġenti,

* Lingwa tal-kawża: il-Ġermaniż.

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 56 TFUE u tal-Artikolu 3(1) tad-Direttiva 96/71/KE tal-Parlament Ewropew u tal-Kunsill, tas-16 ta' Diċembru 1996, dwar l-impjeg ta' haddiema fil-qafas ta' prestazzjoni ta' servizzi (ĠU Edizzjoni Speċjali bil-Malti, Kap. 5, Vol. 2, p. 431).
- 2 Din it-talba tressqet fil-kuntest ta' kawża bejn Bundesdruckerei GmbH (iktar 'il quddiem "Bundesdruckerei") u Stadt Dortmund (il-belt ta' Dortmund, il-Ġermanja), dwar l-obbligu stabbilit fl-ispeċifikazzjonijiet ta' kuntratt pubbliku għal servizzi ta' Stadt Dortmund li jiżgura li l-haddiema ta' subappaltaturi ta' offerenti jithallsu salarju minimu previst minn leġiżlazzjoni tal-Land li fiha tinsab l-awtorità kontraenti, anki meta s-subappaltatur ikkonċernat huwa stabbilit fi Stat Membru ieħor u meta s-servizzi relatati mal-eżekuzzjoni tal-kuntratt ikkonċernat jiġu eżegwiti kollha f'dak l-Istat Membru.

Il-kuntest ġuridiku

Id-dritt tal-Unjoni

- 3 Fl-Artikolu 1 tagħha, intitolat "Il-kamp ta' l-applikazzjoni", id-Direttiva 96/71 tipprevedi:

"1. Din id-Direttiva għandha tapplika għall-imprizi stabbiliti fi Stat Membru li, fil-qafas ta' prestazzjoni ta' servizzi transnazzjonali, jimpjegaw haddiema skont paragrafu 3, fit-territorju ta' Stat Membru.

[...]

3. Din id-Direttiva għandha tapplika sa fejn l-imprizi msemmija fil-paragrafu 1 jieħdu waħda mill-miżuri transnazzjonali li ġejjin:

 - (a) jibgħatu haddiema fit-territorju ta' Stat Membru għall-kont tagħhom proprju u taħt il-kontroll tagħhom fil-qafas ta' kuntratt konkluz bejn l-impriza li tibgħat u d-destinatarju tal-prestazzjoni ta' servizzi li jopera f'dak l-Istat Membru, sakemm teżisti relazzjoni ta' mpjeg bejn l-impriza li tibgħat u l-haddiem fil-perjodu tal-kollokazzjoni;

jew

 - (b) jibgħat haddiema fi stabbiliment jew f'impriza fil-proprjetà ta' grupp fit-territorju ta' Stat Membru, sakemm ikun hemm relazzjoni ta' impjeg bejn l-impriza li tagħmel il-kollokament u l-haddiema tul il-perjodu tal-kollokament;

jew

 - (c) billi tkun impriza ta' impjeg jew aġent ta' kollokazzjoni temporanju, tibgħat haddiem lill-impriza utenti stabbilita jew li topera fit-territorju ta' Stat Membru, sakemm ikun hemm relazzjoni ta' impjeg bejn l-impriza ta' impjeg jew aġent ta' kollokament temporanju u l-haddiem matul il-perjodu tal-kollokament.

[...]

- 4 L-Artikolu 3 ta' din id-direttiva, intitolat "It-termini u l-kondizzjonijiet ta' l-impjieg", jipprevedi fil-paragrafu 1 tiegħu:

"L-Istati Membri għandhom jassiguraw li, tkun xi tkun il-liġi li tapplika għar-relazzjoni ta' mpjieg, l-imprizi msemija fl-Artikolu 1(1) jiggarrantixxu haddiema mibgħuta fit-territorju tagħhom it-termini u l-kondizzjonijiet ta' l-impjieg li jkopru il-kwistjonijiet li ġejjin, fl-Istati Membri fejn ix-xogħol hu mwettaq, huma stabbiliti:

— skont liġi, regolament jew disposizzjonijiet amministrattiva,

u/jew

— bi ftehim kollettiv jew sentenza ta' arbitraġġ li kienu ddikjarati universalment applikabbli fis-sens tal-paragrafu 8, sa fejn jikkonċernaw l-attivitajiet msemija fl-Anness:

[...]

- (ċ) ir-rati minimi ta' hlas, li jinkludu rati ta' sahra; dan il-punt ma japplikax għal skemi komplimentari għall-irtirar mix-xogħol;

[...]

Għall-iskopijiet ta' din id-Direttiva, il-kunċett ta' rati minimi ta' hlas imsemmija fil-paragrafu 1(ċ) huwa definit mil-liġi u/jew il-prattika nazzjonali ta' l-Istat Membru li fit-territorju tiegħu l-haddiem huwa mibgħut."

- 5 L-Artikolu 26 tad-Direttiva 2004/18/KE tal-Parlament Ewropew u tal-Kunsill, tal-31 ta' Marzu 2004, fuq kordinazzjoni ta' proċeduri għall-ghoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi [kuntratti pubbliċi għal xogħlijiet, għal provvisti u għal servizzi] (ĠU Edizzjoni Speċjali bil-Malti, Kapitolu 6, Vol. 7, p. 132), intitolat "Kondizzjonijiet għal twettiq ta' kuntratti", kien jipprevedi, qabel it-thassir tiegħu bid-Direttiva 2014/24/UE tal-Parlament Ewropew u tal-Kunsill, tas-26 ta' Frar 2014, dwar l-akkwist pubbliku u li thassar id-Direttiva 2004/18/KE (ĠU L 94, p. 65):

"Awtoritajiet kontrattwanti [kontraenti] jistgħu jniżżlu kondizzjonijiet speċjali relatati mat-twettiq ta' xi kuntratt, basta dawn ikunu kompatibbli mal-liġi tal-Komunità u huma indikati fl-avviż tal-kuntratt jew fl-ispeċifikazzjonijiet. Il-kondizzjonijiet li jikkontrollaw it-twettiq ta' xi kuntratt jistgħu, partikolarment, jikkonċernaw kunsiderazzjonijiet soċjali u ambjentali."

Id-dritt Germaniż

- 6 Il-Liġi kontra r-restrizzjonijiet fuq il-kompetizzjoni (Gesetz gegen Wettbewerbsbeschränkungen), fil-verżjoni tagħha ppubblikata fis-26 ta' Ġunju 2013 (BGBl. 2013 I, p. 1750 u 3245), emendata l-aħħar bl-Artikolu 2(78) tal-Liġi tas-7 ta' Awwissu 2013 (BGBl. 2013 I, p. 3154, iktar 'il quddiem il-"GWB"), tistabbilixxi, skont l-Artikoli 102 sa 124 tagħha, numru ta' regoli li jirregolaw il-proċeduri ta' revizzjoni fil-qasam tal-proċeduri għall-ghoti ta' kuntratti pubbliċi, inklużi dawk relatati mal-proċeduri quddiem il-Vergabekammern tal-Länder rigward l-istharriġ tal-kuntratti pubbliċi mogħtija minn awtoritajiet kontraenti li jaqgħu taħt il-Länder.

- 7 L-Artikolu 4 tal-Liġi tal-Land ta' Nordrhein-Westfalen dwar il-garanzija tal-osservanza tal-ftehimiet kollettivi, tal-istandards soċjali u tal-kompetizzjoni leali fl-ghoti tal-kuntratti pubbliċi (Gesetz über die Sicherung von Tariftreue und Sozialstandards sowie fairen Wettbewerb bei der Vergabe öffentlicher Aufträge), tal-10 ta' Jannar 2012 (iktar 'il quddiem it-“TVgG-NRW”) jipprevedi:

“(1) Il-kuntratti pubbliċi għal servizzi, li t-twertiq tagħhom jaqa' taħt il-kamp ta' applikazzjoni tal-liġi dwar il-kollokament ta' haddiema, [...].

(2) Il-kuntratti pubbliċi [...] fil-qasam tat-trasport pubbliku ta' passigġieri bl-art jew bil-ferrovija [...].

(3) Il-kuntratti pubbliċi għal servizzi li ma humiex koperti mill-paragrafi 1 u 2 jistgħu jingħataw biss lil imprizi li, meta ssottomettew l-offerta, ikunu impenjaw ruħhom bil-miktub, permezz ta' dikjarazzjoni lill-awtorità kontraenti, li jhallsu lill-persunal tagħhom [...], għall-eżekuzzjoni tas-servizz, salarju minimu fis-siegħa ta' mill-inqas EUR 8.62. L-imprizi għandhom, fid-dikjarazzjoni ta' impenn tagħhom, jindikaw in-natura tal-impenn meħud mill-impriża tagħhom fil-kuntest tal-ftehim kollettiv kif ukoll is-salarju minimu fis-siegħa li ser jithallas lill-persunal inkarigat mill-eżekuzzjoni tas-servizzi. L-ammont tas-salarju minimu fis-siegħa jista' jiġi aġġustat skont l-Artikolu 21, permezz ta' regolamenti maħruġa mill-Ministeru tax-Xogħol.”

Il-kawża prinċipali u d-domanda preliminari

- 8 Fix-xahar ta' Mejju 2013, Stadt Dortmund ħarġet, fuq livell tal-Unjoni Ewropea, sejha għal offerti li għal kuntratt pubbliku dwar l-iskannjar ta' dokumenti u l-konverżjoni ta' data għad-dipartiment tal-ippjanar urban ta' din il-belt. Il-kuntratt kellu valur ta' madwar EUR 300 000.
- 9 Il-punt 2 tal-kundizzjonijiet speċjali tad-dokumenti ta' sejha għal offerti, li jirrigwarda l-osservanza tad-dispożizzjonijiet tat-TVgG-NRW, kien jinkludi abbozz ta' att li kellu jiġi ffirmat mill-offerent li bih huwa jiddikjara li jimpenja ruħu li jhallas lill-impjegati tiegħu salarju minimu fis-siegħa ta' EUR 8.62 u li jimponi fuq is-subappaltaturi tiegħu li huma wkoll josservaw dan is-salarju minimu.
- 10 Permezz ta' ittra tal-24 ta' Ġunju 2013, Bundesdruckerei informat lil Stadt Dortmund li jekk il-kuntratt jingħata lilha, is-servizzi li jikkostitwixxu s-suġġett tiegħu jiġu eżegwiti esklużivament fi Stat Membru ieħor, f'dan il-każ fil-Polonja, permezz ta' subappaltatur stabbilit f'dan l-istess Stat. Fl-ittra tagħha, hija indikat li dan is-subappaltatur ma kienx f'qagħda li jimpenja ruħu li josserva s-salarju minimu impost mid-dispożizzjonijiet tat-TVgG-NRW, peress li tali salarju minimu ma kienx previst mill-ftehimiet kollettivi jew mil-liġi ta' dan l-Istat Membru u li l-hlas ta' dan is-salarju minimu ma kienx abitwali fid-dawl tal-kundizzjonijiet tal-ħajja li jeżistu fl-imsemmi Stat.
- 11 F'dawn iċ-ċirkustanzi, Bundesdruckerei talbet lil Stadt Dortmund sabiex tikkonfermalha li l-obbligi previsti fil-punt 2 tal-kundizzjonijiet speċjali tad-dokumenti tas-sejha għal offerti, dwar l-osservanza tad-dispożizzjonijiet tat-TVgG-NRW, ma kinux japplikaw għas-subappaltatur li hija kellha l-intenzjoni li tqabbad. Bundesdruckerei żiedet, li skont il-fehma tagħha, dawn l-obbligi kienu jmorru kontra d-dritt tal-kuntratti pubbliċi.
- 12 Permezz ta' ittra tal-5 ta' Awwissu 2013, Stadt Dortmund irrispondiet li hija ma setgħetx tilqa' t-talba ta' Bundesdruckerei, peress li, bhala awtorità kontraenti tal-Land ta' Nordrhein-Westfalen, hija obbligata tapplika d-dispożizzjonijiet tat-TVgG-NRW u li, fil-fehma tagħha, dawn ma jistgħux jiġu interpretati fis-sens issugġerit minn Bundesdruckerei.
- 13 Bundesdruckerei ressqet proċeduri quddiem il-Vergabekammer bei der Bezirksregierung Arnsberg (Bord tal-kuntratti pubbliċi tal-Gvern tad-Distrett ta' Arnsberg) bil-ghan, fost ohrajn, li tobbliga lil Stadt Dortmund temenda d-dokumenti ta' sejha għal offerti fis-sens li l-obbligi previsti fil-punt 2 tal-kundizzjonijiet speċjali ma japplikawx għas-subappaltaturi stabbiliti fi Stat Membru ieħor u li

l-haddiema tagħhom jiġu inkarigati biss, għall-eżekuzzjoni tal-kuntratt pubbliku, f'dan l-Istat. Insostenn tar-rikors tagħha, Bundesdruckerei ssostni li dawn l-obbligi jikkostitwixxu restrizzjoni mhux iġġustifikata għal-libertà li jiġu pprovduti servizzi stabbilita fl-Artikolu 56 TFUE, peress li jinvolvu piż ekonomiku addizzjonali li huwa ta' natura li jimpedixxi jew jirrendi inqas attraenti l-provvista transkonfinali ta' servizzi mill-impriza kkonċernata.

- 14 Stadt Dortmund issostni li l-obbligu impost fuq is-subappaltaturi li jhallsu s-salarju minimu previst fl-Artikolu 4(3) tat-TVgG-NRW huwa konformi mad-dritt tal-Unjoni. Fil-fatt, f'dan il-każ ir-rekwiżiti li jirrizultaw mis-sentenza Rüffert (C-346/06, EU:C:2008:189) huma sodisfatti, peress li dan l-obbligu għandu bażi legali, jiġifieri t-TVgG-NRW. Għalhekk, l-imsemmi obbligu jista' jiġi impost bħala kundizzjoni speċjali dwar l-eżekuzzjoni tal-kuntratt, skont l-Artikolu 26 tad-Direttiva 2004/18. Barra dan, dan l-obbligu legali huwa ġġustifikat peress li, kif ġie ddikjarat mil-leġizlatur nazzjonali fl-espożizzjoni tal-motivi tat-TVgG-NRW, dan jiggarrantixxi li tithallas remunerazzjoni raġonevoli lill-impjegati involuti fl-eżekuzzjoni ta' xogħlijiet pubbliċi, u dan inaqqs ukoll il-piż fuq is-sistemi ta' sigurtà soċjali.
- 15 Il-Vergabekammer bei der Bezirksregierung Arnsberg tikkunsidra, l-ewwel nett, li hija għandha tiġi kklassifikata bħala "qorti jew tribunal", fis-sens tal-Artikolu 267 TFUE, b'tali mod li hija għandha ġurisdizzjoni sabiex tressaq quddiem il-Qorti tal-Ġustizzja talba għal deċizzjoni preliminari. Hija tirreferi f'dan ir-rigward għas-sentenza Forposta (li qabel kienet Praxis) u ABC Direct Contact (C-465/11, EU:C:2012:801).
- 16 It-tieni nett, hija tikkunsidra li ma jirrizultax mill-formulazzjoni tal-Artikolu 4(3) tat-TVgG-NRW li l-obbligu li jinsab f'din id-dispożizzjoni japplika għall-offerenti għal kuntratt pubbliku li għandhom l-intenzjoni li jissubappaltaw l-eżekuzzjoni tas-servizzi li jkun s-suġġett ta' dan il-kuntratt lil operaturi stabbiliti esklużivament fi Stat Membru ieħor tal-Unjoni Ewropea, peress li l-imsemmija dispożizzjoni ma tagħtix indikazzjonijiet fir-rigward tal-kamp ta' applikazzjoni territorjali tagħha. Jista' l-iktar l-iktar, jiġi dedott mill-għan tat-TVgG-NRW, peress li hija intiża sabiex tiżgura l-ħlas ta' salarju xieraq lill-haddiema li jeżegwixxu kuntratt pubbliku mogħti fil-Land ta' Nordrhein-Westfalen, li l-Artikolu 4(3) tagħha japplika fit-territorju Ġermaniż kollu.
- 17 Fl-aħħar nett, il-Vergabekammer bei der Bezirksregierung Arnsberg tikkunsidra li l-estensjoni ta' dan is-salarju minimu lil haddiema li jeżegwixxu kuntratti pubbliċi barra mit-territorju Ġermaniż jikkostitwixxi restrizzjoni għal-libertà li jiġu pprovduti servizzi u diskriminazzjoni indiretta fir-rigward tal-offerenti li jipprovdu s-servizzi tagħhom fi Stati Membri oħra li għandhom strutturi ta' spejjeż differenti ħafna.
- 18 Hija tikkunsidra li din ir-restrizzjoni ma tistax tiġi ġġustifikata mir-raġuni imperattiva ta' interess ġenerali li tikkostitwixxi l-protezzjoni tal-haddiema. Fil-fatt, fid-dawl tad-diskrepanza kbira tal-gholi tal-hajja fl-Istati Membri differenti tal-Unjoni, l-impożizzjoni ta' dan is-salarju minimu għall-imsemmija haddiema ma hijiex tali li tippermetti li jintlaħaq l-għan leġittimu li tiġi ggarantita remunerazzjoni xierqa fil-kuntest tal-eżekuzzjoni ta' kuntratti pubbliċi mill-awtoritajiet kontraenti tal-Land ta' Nordrhein-Westfalen u lanqas ma hija neċessarja għal dan il-għan. Għal diversi Stati Membri r-rata fis-siegħa li tikkorrispondi għal dan is-salarju minimu hija b'mod ċar oġġla minn dik meħtieġa sabiex tiġi żgurata remunerazzjoni xierqa fir-rigward tal-gholi tal-hajja li jeżisti f'dawn il-pajjiżi. Barra dan, fir-rigward ta' kuntratti pubbliċi eżegwiti kompletament barra t-territorju Ġermaniż, ma jistax jiġi eskluż li l-interess ġenerali marbut mal-protezzjoni tal-haddiema diġà jkun ittiegħed inkunsiderazzjoni mil-leġislazzjoni tal-Istat Membru li fih jiġi pprovdut is-servizz.

- 19 F'dawn iċ-ċirkustanzi li l-Vergabekammer bei der Bezirksregierung Arnsberg iddeċidiet li tissospendi l-kawża quddiemha u li tagħmel is-segwenti domanda preliminari lill-Qorti tal-Ġustizzja:

“L-Artikolu 56 TFUE u l-Artikolu 3(1) tad-Direttiva 96/71/KE jipprekludu dispożizzjoni tad-dritt nazzjonali u/jew kundizzjoni għall-ghoti ta' kuntratt minn awtorità kontraenti pubblika li tipprovdi li, l-offerent li jrid jikseb kuntratt pubbliku permezz ta' sejha għal offerti 1) għandu jimpenja ruħu li jhallas lill-persunal irreklutat għall-eżekuzzjoni tal-kuntratt is-salarju miftiehem jew minimu ffissat permezz ta' din id-dispożizzjoni u 2) għandu jimponi obbligu identiku lis-subappaltatur irreklutat jew ikkunsidrat u jippreżenta lill-awtorità kontraenti att ta' reklutaġġ bħala subappaltatur, meta a) din id-dispożizzjoni tipprovdi għal tali obbligu biss fir-rigward tal-ghoti ta' kuntratti pubbliċi u mhux fir-rigward tal-ghoti ta' kuntratti privati u b) is-subappaltatur huwa stabbilit fi Stat Membru ieħor tal-[Unjoni Ewropea] u l-haddiema tas-subappaltatur jeżerċitaw l-attivitajiet tagħhom fil-kuntest tal-eżekuzzjoni tas-servizzi li huma s-suġġett tal-kuntratt esklużivament fil-pajjiż ta' oriġini ta' dan is-subappaltatur?”

Fuq id-domanda preliminari

Fuq l-ammissibbiltà

- 20 Preliminarjament, għandu jiġi vverifikat jekk il-Vergabekammer bei der Bezirksregierung Arnsberg tikkostitwixxi “qorti jew tribunal”, fis-sens tal-Artikolu 267 TFUE u, għaldaqstant, jekk it-talba għal deċizzjoni preliminari hijiex ammissibbli.
- 21 Skont ġurisprudenza stabbilita tal-Qorti tal-Ġustizzja, sabiex jiġi evalwat jekk l-organu tar-rinviju għandux in-natura ta' “qorti jew tribunal”, fis-sens tal-Artikolu 267 TFUE, liema kwistjoni taqa' unikament taht id-dritt tal-Unjoni, il-Qorti tal-Ġustizzja tiegħu inkunsiderazzjoni sensiela ta' elementi, bħal jekk l-organu huwiex stabbilit mil-liġi, jekk huwiex permanenti, jekk il-ġurisdizzjoni tiegħu hijiex ta' natura obligatorja, jekk il-proċeduri quddiemu humiex kontradittorji, jekk l-organu japplikax regoli tad-dritt, kif ukoll jekk huwiex indipendenti [sentenzi HI, C-92/00, EU:C:2002:379, punt 25, kif ukoll Forposta (li qabel kienet Praxis) u ABC Direct Contact, EU:C:2012:801, punt 17].
- 22 F'dan ir-rigward, jirriżulta b'mod evidenti mill-Artikoli 104 u 105 tal-GWB, li huma dispożizzjonijiet li jirregolaw il-proċeduri ta' revizzjoni fil-qasam tal-proċeduri tal-ghoti ta' kuntratti pubbliċi quddiem il-Vergabekammern, li dawn l-organi, li għandhom ġurisdizzjoni esklużiva sabiex jieħdu konjizzjoni, fl-ewwel istanza, ta' kawżi bejn operatori ekonomiċi u awtoritajiet kontraenti, jissodisfaw, meta jintalbu sabiex jeżerċitaw l-imsemmija ġurisdizzjoni, il-kriterji mfakkra fil-punt 21 ta' din is-sentenza [ara, b'analoġija, fir-rigward ta' organi ta' revizzjoni ta' kuntratti pubbliċi, is-sentenzi HI, EU:C:2002:379, punti 26 u 27, u Forposta (li kienet Praxis) u ABC Direct Contact, EU:C:2012:801, punt 18].
- 23 Mill-kunsiderazzjonijiet preċedenti jirriżulta li l-Vergabekammer bei der Bezirksregierung Arnsberg għandha tiġi kklassifikata bħala “qorti jew tribunal”, fis-sens tal-Artikolu 267 TFUE, b'tali mod li t-talba għal deċizzjoni preliminari hija ammissibbli.

Fuq il-mertu

- 24 Fir-rigward tal-portata tad-domanda preliminari, għandu jiġi kkonstatat li, kuntrarjament għas-sitwazzjoni li kienet inkwistjoni fil-kawża l-oħra, bħal dik li wasslet għas-sentenza Rüffert (EU:C:2008:189), id-Direttiva 96/71 ma hijiex applikabbli għal-kawża prinċipali.
- 25 Fil-fatt, huwa paċifiku li l-offerent li ppreżenta r-rikors fil-kawża prinċipali ma għandux l-intenzjoni li jeżegwixxi l-kuntratt pubbliku permezz tal-kollokament ta' haddiema tas-subappaltatur tiegħu, li huwa sussidjarja li tappartjeni 100 % lilu stabbilita fil-Polonja, fit-territorju Ġermaniż.

- 26 Għall-kuntrarju, skont id-domanda preliminari stess, din tikkonċerna sitwazzjoni li fiha “is-subappaltatur huwa stabbilit fi Stat Membru ieħor tal-U[njoni li ma huwiex il-Ġermanja] u l-haddiema tas-subappaltatur jeżerċitaw l-attivitajiet tagħhom fil-kuntest tal-eżekuzzjoni tas-servizzi li huma s-sugġett tal-kuntratt esklużivament fil-pajjiż ta’ oriġini ta’ dan is-subappaltatur”.
- 27 Din is-sitwazzjoni ma hijiex koperta minn waħda mit-tliet miżuri transnazzjonali msemmija fl-Artikolu 1(3) tad-Direttiva 96/71, b’tali mod li din id-direttiva ma hijiex applikabbli għall-kawża prinċipali.
- 28 Barra minn hekk, jekk kif issostni l-Kummissjoni Ewropea, il-kuntratt pubbliku inkwistjoni fil-kawża prinċipali jidher, fid-dawl tal-għan tiegħu u tal-valur tal-kuntratt, li jaqa’ fil-kamp ta’ applikazzjoni tad-Direttiva 2004/18 u anki jekk jitqies li r-rekwiziti fil-qasam tas-salarju minimu stabbiliti mill-Artikolu 4(3) tat-TVgG-NRW jistgħu jiġu kklassifikati bħala “kondizzjonijiet speċjali relatati mat-twettiq ta’ xi kuntratt”, b’mod partikolari “kunsiderazzjonijiet soċjali”, li huma “indikati fl-avviż tal-kuntratt jew fl-ispeċifikazzjonijiet”, fis-sens tal-Artikolu 26 ta’ din id-direttiva, jibqa’ l-fatt li, skont din l-aħħar dispożizzjoni, dawn ir-rekwiziti jistgħu jiġu imposti biss sakemm dawn ikunu “kompatibbli mal-liġi tal-Komunità”.
- 29 Minn dan isegwi li, permezz tad-domanda tagħha, il-Vergabekammer bei der Bezirksregierung Arnsberg tistaqsi essenzjalment jekk, f’sitwazzjoni bħal dik inkwistjoni fil-kawża prinċipali, li fiha subappaltatur ikollu l-intenzjoni li jeżegwixxi kuntratt pubbliku billi jirrikorri esklużivament għal haddiema impjegati minn subappaltatur stabbilit fi Stat Membru ieħor li ma huwiex dak tal-awtorità kontraenti, l-Artikolu 56 TFUE jipprekludix l-applikazzjoni tal-leġiżlazzjoni tal-Istat Membru ta’ din l-awtorità kontraenti li tobbliga lil dan is-subappaltatur iħallas lill-imsemmija haddiema salarju minimu stabbilit minn din il-leġiżlazzjoni.
- 30 F’dan ir-rigward, mill-ġurisprudenza tal-Qorti tal-Ġustizzja jirriżulta li l-impożizzjoni, skont leġiżlazzjoni nazzjonali, ta’ remunerazzjoni minima fuq is-subappaltaturi ta’ offerent stabbilit fi Stat Membru li ma huwiex dak tal-awtorità kontraenti u li fih ir-rati mini ta’ salarju ikunu iktar baxxi, jikkostitwixxi piż ekonomiku addizzjonali li jista’ jipprojbixxi, ifixkel jew jirrendi inqas attraenti l-provvista tas-servizzi tagħhom fl-Istat Membru ospitanti. Għaldaqstant, miżura bħal dik inkwistjoni fil-kawża prinċipali tista’ tikkostitwixxi restrizzjoni fis-sens tal-Artikolu 56 TFUE (ara, f’dan is-sens, is-sentenza Rüffert, EU:C:2008:189, punt 37).
- 31 Tali miżura nazzjonali tista’ bħala prinċipju tiġi ġġustifikata mill-għan tal-protezzjoni tal-haddiema li għalihom jagħmel espressament riferiment il-leġiżlatur tal-Land Nordrhein-Westfalen fl-abbozz ta’ liġi li wassal għall-adozzjoni tat-TVgG-NRW, jiġifieri dak li jiġi żgurat li l-haddiema jithallsu salarju xieraq sabiex jiġi evitat fl-istess hin kemm id-“dumping soċjali” u kif ukoll il-penalizzazzjoni tal-impriżi kompetituri li jagħtu salarju xieraq lill-impjegati tagħhom.
- 32 Madankollu, il-Qorti tal-Ġustizzja diġà ddecidiet li, sa fejn tapplika biss għall-kuntratti pubbliċi, tali miżura nazzjonali ma tkunx xierqa sabiex tilhaq l-imsemmi għan jekk ma jkunux jeżistu indizji li jissugġerixxu li l-haddiema attivi fis-settur privat ma għandhomx bżonn tal-istess protezzjoni salarjali li għandhom dawk attivi fil-kuntest ta’ kuntratti pubbliċi (ara, f’dan is-sens, is-sentenza Rüffert, EU:C:2008:189, punti 38 sa 40).
- 33 Fi kwalunkwe każ, il-leġiżlazzjoni nazzjonali inkwistjoni fil-kawża prinċipali, sa fejn il-kamp ta’ applikazzjoni tagħha jkopri sitwazzjoni bħal dik inkwistjoni fil-kawża prinċipali, li fiha l-haddiema jeżegwixxu kuntratt pubbliku fi Stat Membru li ma huwiex dak tal-awtorità kontraenti u li fih ir-rati minimi ta’ salarju huma iktar baxxi, tidher sproporzjonata.
- 34 Fil-fatt, din il-leġiżlazzjoni, billi timponi, f’din is-sitwazzjoni, salarju minimu fiss li jikkorrispondi għal dak meħtieġ sabiex tiġi żgurata remunerazzjoni xierqa lill-haddiema tal-Istat Membru tal-awtorità kontraenti fid-dawl tal-għoli tal-ħajja li jeżisti f’dan l-Istat Membru iżda li ma għandux x’jaqsam

mal-gholi tal-hajja li jeżisti fl-Istat Membru li fih jitwettqu s-servizzi relatati mal-kuntratt pubbliku inkwistjoni u, għalhekk, iċaħhad lis-subappaltaturi stabbiliti f'dan l-Istat Membru tal-aħħar milli jieħdu vantaġġ kompetittiv mid-differenzi li jeżistu bejn ir-rati ta' salarju rispettivi, il-legiżlazzjoni nazzjonali inkwistjoni fil-kawża prinċipali tmur lil hinn minn dak li huwa neċessarju sabiex jiġi żgurat li jintlaħaq l-għan tal-protezzjoni tal-haddiema.

- 35 Il-mizura ta' protezzjoni salarjali inkwistjoni fil-kawża prinċipali lanqas ma tista' tiġi ġġustifikata fid-dawl tal-għan ta' stabbiltà tas-sistemi ta' sigurtà soċjali. Fil-fatt, ma ġiex sostnut u barra minn hekk jidher li ma huwiex sostenibbli, li l-applikazzjoni ta' din il-mizura lill-haddiema Pollakki kkonċernati hija neċessarja sabiex jiġi evitat riskju ta' preġudizzju serju għall-ekwilibriju tas-sistema ta' sigurtà soċjali Ġermaniża (ara, b'analogija, is-sentenza Rüffert, EU:C:2008:189, punt 42). Jekk dawn il-haddiema ma jirċevux salarju xieraq u b'konsegwenza ta' dan ikunu mgħiegħla jirrikorru għas-sigurtà soċjali sabiex jiġi żgurat lilhom livell minimu ta' kapaċità ta' akkwist, huma jkunu intitolati għal għajjnuna soċjali Pollakka. Issa huwa ċar li tali konsegwenza ma tkunx ta' piż fuq is-sistema ta' sigurtà soċjali Ġermaniża.
- 36 Fid-dawl tal-kunsiderazzjonijiet preċedenti kollha, ir-risposta għad-domanda magħmula għandha tkun li, f'sitwazzjoni bħal dik inkwistjoni fil-kawża prinċipali, li fiha subappaltatur ikollu l-intenzjoni li jeżegwixxi kuntratt pubbliku billi jirrikorri esklużivament għal haddiema impjegati minn subappaltatur stabbilit fi Stat Membru iehor li ma huwiex dak tal-awtorità kontraenti, l-Artikolu 56 TFUE jipprekludi l-applikazzjoni tal-legiżlazzjoni tal-Istat Membru ta' din l-awtorità kontraenti li tobbliga lil dan is-subappaltatur iħallas lill-imsemmija haddiema salarju minimu stabbilit minn din il-legiżlazzjoni.

Fuq l-ispejjeż

- 37 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (Id-Disa' Awla) taqta' u tiddeċiedi:

F'sitwazzjoni bħal dik inkwistjoni fil-kawża prinċipali, li fiha subappaltatur ikollu l-intenzjoni li jeżegwixxi kuntratt pubbliku billi jirrikorri esklużivament għal haddiema impjegati minn subappaltatur stabbilit fi Stat Membru iehor li ma huwiex dak tal-awtorità kontraenti, l-Artikolu 56 TFUE jipprekludi l-applikazzjoni tal-legiżlazzjoni tal-Istat Membru ta' din l-awtorità kontraenti li tobbliga lil dan is-subappaltatur iħallas lill-imsemmija haddiema salarju minimu stabbilit minn din il-legiżlazzjoni.

Firem